

وفاقی محتسب سیکرٹریٹ، ہیڈ آفس، اسلام آباد

Press Release

وفاقی محتسب نے ٹرین حادثہ میں جاں بحق ہونے والی خاتون کے خاوند کو پندرہ لاکھ روپے معاوضہ دلوا دیا

اسلام آباد () وفاقی محتسب اعجاز احمد قریشی کی مداخلت پر پاکستان ریلوے نے ٹرین حادثہ میں جاں بحق ہو جانے والی خاتون کے ڈیڑھ کلیم کی رقم مبلغ پندرہ لاکھ روپے مرحومہ کے شوہر شاد عمران کو ادا کر دی ہے جس پر شکایت کنندہ نے وفاقی محتسب کا شکریہ ادا کیا ہے۔ تفصیلات کے مطابق گیارہ نومبر 2019ء کو شاد عمران کی اہلیہ لیاقت پور میں ایک ٹرین حادثہ کے دوران آگ لگنے سے جان کی بازی ہار گئی تھی۔ اس کے شوہر نے پاکستان ریلوے قوانین کے مطابق معاوضے کے لئے درخواست دی مگر شنوائی نہ ہوئی تو اس نے وفاقی محتسب میں درخواست دائر کر دی۔ وفاقی محتسب کی طرف سے رپورٹ طلب کرنے پر پاکستان ریلوے کی طرف سے بتایا گیا کہ فوت شدگان کے معاوضے کے لئے پاکستان ریلوے نے پوسٹل لائف انشورنس کے ساتھ معاہدہ کر رکھا ہے جس کی منظوری کے بعد ادائیگی کر دی جائے گی۔ وفاقی محتسب کے عملدرآمد ونگ کے کنسلٹنٹ پرویز حلیم راجپوت کی کوششوں سے بالآخر پاکستان ریلوے نے شکایت کنندہ کو پندرہ لاکھ روپے ادا کر دیئے ہیں جس پر اس نے وفاقی محتسب کا شکریہ ادا کرتے ہوئے لکھا ہے کہ اللہ تعالیٰ اس ادارے کو ہمیشہ قائم و دائم رکھے جو عام شہریوں کو گھر بیٹھے مفت انصاف فراہم کر رہا ہے۔